


Mons. Pawl Cremona O.P. Arcisqof Ġdid ta' Malta



Kien proprjament nhar il-Ġimgha 26 ta' Jannar meta ġewwa l-Konkatedral ta' Malta, iddedikat lil San Ġwann Battista ġewwa l-Belt Valletta, saret il-Konsagrazzjoni ta' l-Arcisqof il-ġdid, l-Eċċellenza tiegħu Mons. Pawlu Cremona O.P. Kien nhar is-Sibt 3 ta' Diċembru għall-habta ta' nofs in-nhar meta thabbret ufficjalment din il-kariga wara digriet mahruġ mill-Papa Benedittu Sittax.

L-istennija ta' dan il-jum, jiġifieri dak tas-26 ta' Jannar, flimkien mal-preparamenti kif ukoll diversi laqgħat u attivitajiet li Mons. Cremona kellu fil-jiem ta' qabel urew biċ-ċar li ser ikun Arcisqof mahbub mill-poplu wara li wera tassew kemm hu qrib tal-poplu. Wiehed ma jistax ma jsemmix il-laqgħat li kellu kemm mal-kleru, komunitajiet eċċ. Izda wahda mill-aktar sorprendenti tibqa' ż-żjara li Mons. Cremona għamel ġewwa Paceville li mbagħad komliet b'laqgħa fil-Parroċċa ta' San Ġiljan u wara ntemmet ġewwa l-Millenium Chapel.

Dakinhar ta' l-Ordinazzjoni, it-toroq tal-Belt Valletta nbidlu f'atmosfera ta' festa. Sa minn kmieni wara nofsinhar bosta nies honqu kull rokna minn fejn kien ha jghaddi l-Eċċellenza tiegħu. Żgur li kull min kien preżenti qamlu ġismu xewk xewk u anke kien hemm min qabzittu anke xi demgħa għal dan l-avveniment hekk kbir u li ma tantx naraw bhalu. Il-merhba fil-Belt Valletta inghatatlu hekk kif wasal fil-knisja tad-Dumnikani li tinsab fi Triq Merkanti, liema Knisja kien ġie mghammed fiha. Huwa dahal għal mument ta' talb f'din il-Knisja. In-nies komplew jingabru u jiżdienu bi hġarhom u r-rassa bdiet tinhass sew fil-bieb ta' l-istess Knisja. Huwa u hierieg mill-Knisja, in-nies infexxew f'ghajta wahda ta' "Pawlu Pawlu", u hu, bit-tbissima ċelebri tiegħu, laqa' dan l-entuzjażmu permezz tat-tixjira simbolika tiegħu. In-nies fit-triq laqgħuh bl-aħjar mod possibbli u ma kinux f'it dawk li tawh bukketti tal-fjuri bhala tifkira ta' dan il-mument hekk sabih.

L-ordinazzjoni episkopali tmexxiet mill-Arcisqof Ġuzepp Mercieca flimkien man-Nunzju Appostoliku Mons. Felix del Blanco Prieto, u l-Isqof Awżiljarju ta' Tirana, Mons. Ġorġ Frendo, Dumnikan u kumpann mill-qrib ta' l-Arcisqof Cremona. Din saret fil-preżenza ta' l-oghla dinjitarji

Maltin, hdax-il isqof, provinċjali, kappillani u numru kbir ta' saċerdoti, kif ukoll eluf ta' persuni fil-Konkatedral ta' San Ġwann u f'tined apposta li ttellghu quddiem l-istess Konkatedral u fi Pjazza San Ġorġ. Fid-diskors-talba f'għeluq il-quddies ta' l-ordinazzjoni episkopali tiegħu, l-Arcisqof il-ġdid ta' Malta qal li xtaq jagħmel tiegħu whud mill-proponimenti li kien għamel il-Beatu Papa Ġwanni XXIII fl-irtir tal-konsagrazzjoni episkopali tiegħu fl-1925. Wara Mons. Mercieca ha l-opportunità biex wiegħed lill-Arcisqof il-ġdid tagħna biex bl-ghajna ta' Alla jghin lill-poplu jithejja għat-triq tal-Mulej, kif jixhed l-istess motto li għażel Mons. Cremona għall-episkopat tiegħu.

Fi tmiem iċ-ċelebrazzjoni, l-Arcisqof il-ġdid sellem lill-poplu miġbur quddiem it-tined u fi Pjazza San Ġorġ.

Min hu l-Arcisqof il-ġdid?

Kien nhar il-Ġimgha 25 ta' Jannar 1946 li fil-Belt Valletta tweled Pawlu Cremona, bin Joseph u Josephine née Cauchi. It-tfulija ta' Pawlu kienet wahda normali, bejn l-iskola, il-kumpanija tal-hbieb, il-katekiżmu fl-Istitut San Ġakbu u xi logħba *billiard*, futbol jew *waterpolo*.

Pawlu Cremona kien il-fustani fost tliet ahwa: huh akbar minnu, u ohtu iżgħar. Huwa ha l-edukazzjoni primarja tiegħu f'tal-*Montessuori* fil-Belt Valletta stess, u mbagħad l-edukazzjoni




sekondarja fil-Liċeo l-Hamrun. Bhal kull żagħżugh iehor ta' tamparu, kien iħobb johroġ ma' shabu, ġuvintur u tfajliet. Biss huwa minn dejjem hass iż-żerriegħa għall-vokazzjoni u minħabba dan qatt ma hareġ ma' tfajla.

Dahal fl-Ordni Dumnikan f' Settembru ta' l-1962 u għamel il-Professjoni fl-istess Ordni nhar id-29 ta' Settembru 1963. Studja l-Filosofija u t-Teoloġija fil-Kulleġġ ta' San Tumas ta' Akwinu fil-Kunvent tad-Dumnikan fir-Rabat u ġie ordnat saċerdot nhar it-22 ta' Marzu 1969. Wara l-ordinazzjoni saċerdotali tiegħu ntbagħat jistudja t-Teoloġija Morali fl-Università Pontifiċja ta' San Tumas ta' Akwinu f'Ruma (*Angelicum*) minn fejn kiseb id-dottorat fl-1973 bit-teżi *The Concept of Peace in Pope John XXIII*.

Lura f'Malta huwa hadem f'diversi oqsmas pastorali f'diversi kunventi u knejjes ta' l-Ordni Dumnikan fosthom Provinċjal ta' l-istess Ordni fl-1981 għal tmien snin, Pirjol tal-Komunità Dumnikana tar-Rabat Malta fejn hemm il-Knisja ta' Sidna Marija ta' l-Għar kif ukoll Kappillan ta' żewġ parroċċi, dawk ta' Gwardamangia u tan-Nażżarenu ta' tas-Sliema. Kien għamel xi snin ukoll responsabbli mill-formazzjoni ta' l-istudenti Dumnikani.

Matul il-hajja saċerdotali tiegħu, l-Arċisqof kellu wkoll diversi uffċċji oħrajn ta' l-Arċidjoċesi. Fost l-oħrajn kien Delegat ta' l-Arċisqof għall-hajja konsagrata kif ukoll Assistent Direttur Spiritwali fis-Seminarju tal-Virtù r-Rabat, membru fil-Kunsill Presbiterjali, kif ukoll President tal-Kunsill tas-Superjuri Maġġuri tar-Reliġjużi Maltin (KSMR). Patri Cremona, kull sena kien ikun mistieden biex jippriedka l-Eżerċizzji tar-Randan f'diversi parroċċi u knejjes madwar Malta kif ukoll kien imfittex hafna għall-qrar u d-direzzjoni spiritwali minn hafna reliġjużi u lajċi partikolarment minn bosta koppji miżżewġa.

Patri Pawl hu awtur ta' diversi kotba ta' natura teoloġika u spiritwali. Dawn jinkludu fost l-oħrajn it-teżi tad-dottorat tiegħu *The Concept of Peace in Pope John XXIII*. Kotba oħra tiegħu jinkludu



pubblikazzjonijiet dwar il-Kredu u l-Kmandamenti, erba' kotba li kiteb ma' Patri Ġwann Frendo O.P., illum Isqof ta' l-Albanija; *Fil-mixja lejn is-sena 2000*, iehor fuq il-Virtujiet, u wiehed fuq il-Knisja li jismu *Il-Knisja: Ikona tat-Trinità Qaddisa*.

L-Arċisqof Pawl Cremona fil-Figura

Nhar il-Hadd 20 ta' Mejju, Jum is-Solennità ta' Tluġ il-Mulej fis-sema (Lapsi), Mons. Cremona l-unità pastorali tagħna, li tinkludi l-parroċċi tal-Figura, Haż-Żabbar u Wied il-Għajn, kellha x-xorti li tilqa' lir-ragħaj il-ġdid tal-Knisja f'Malta. Ġiet magħzula l-knisja Parrokkjali tagħna sabieħ Mons. Arċisqof iċċelebra l-quddiesa tas-6.30pm flimkien mal-Komunità Karmelitana u l-presbiteri parrokkjali ta' Haż-Żabbar u Wied il-Għajn. Dakinhar kienet okkażjoni ferm sabiha fejn inghatat merħba kbira lill Mons. Arċisqof fil-knisja tagħna għall-ewwel darba.

Mons. Arċisqof ser jerga' jkun il-Figura nhar il-Hamis 5 ta' Lulju fejn ser jikkonċelebra l-quddies tat-Tieni Jum tat-Tridu. Il-banda ser tagħtih ukoll tislama bid-daq ta' l-Innu Pontifikali.

One Vision

DVD Rentals

DVD

VIDEO

**DVD Players - Blank Media CDs / DVDs - DVD Movies -
A/V Cables - Play Station Games - Movie Posters**

Triq Venewwa c/w Triq Merħba Fgura Mob: 7933 7120
www.freewebs.com/1visiondvd/

Opening Hours: 09.30 - 12.00 / 16.30 - 17.15